



IL-MUŻEW TAL-FOLKLOR

(Ir-Raba' Parti)

Is-sular ta' fuq

Il-kċina

Biex wiehed jitla' fuq irid jerġa' jitla' t-taraġ u johroġ fit-tieni setaħ fejn insibu l-kċina li titla' għaliha b'erba' targiet. Din kienet il-kċina originali fejn wiehed għadu jsib il-fuklar biċ-ċumnija fuqu. F'din il-kmajra hemm għall-wiri kniener ohra maħdumin mil-ġebbla lokali, dik tal-franka, pagni u kzazel tal-fuhhar flimkien ma' sett ta' platti w oġġetti ohra marbuta ma' l-użu fil-kċina. Ta' min jinnota n-nugrufun li għadu mwahhal mas-saqaf tal-kċina kif ukoll il-kileb li fuqhom iserrhu x-xorok.

Kaċċa

Il-kmamar li jmiss huma hafna aktar spazjużi, filfatt dawn kienu użati mis-sid u l-familja tiegħu u hekk hu li fl-ewwel waħda nsibu oġġetti marbuta mal-kaċċa. Kif wiehed jidhol fuq ix-xellug mal-hajt jara l-ittri 'RTO' li jfissru bl-Ingliż 'reserved to owner' jew kif nafuha l-aktar fl-interpretazzjoni tal-jana 'riservato' li spiss wiehed jiltaqa' magħhom fil-kampanja fi żmien il-kaċċa. Dan is-sinjal iwissi lil dak li jkun biex ma jazzardax jirfes 'il ġewwa minnu għax jispicċa fil-ghali. Hemm għall-wiri wkoll kollezzjoni ta' xkubetti, li whud minnhom kienu jimtlew minn quddiem u kienu jiġu sparati permezz taż-żnied, li jmorru lura sa l-1750 u kollezzjoni ta' snietar ta' żmienna flimkien ma' horġ li fih iżommu t-tajr maqtula kif ukoll ċinturin mimli bl-iskrataċ. Insibu wkoll sett ta' sfafar li jintużaw biex isejhu l-ghasafar kif ukoll oġġetti ohra konnessi mal-kaċċa.

Ex-votos

Min hawn wiehed jibqa' diehel fi kmamar iżghar u fihom isib kollezzjoni ta' ex-votos tal-fidda. Dawn kienu jiġu mogħtija lill-knisja bhala tifikira ta' xi grazzja li tkun inqalghet permezz ta' l-interċessjoni ta' xi qaddis jew qaddisa li fiha jkunu jiġu meqjuma. F'żewġ vetrini ohra hemm għall-wiri altar żgħir armat kif għandu jkun għall-festa kif ukoll statwi żgħar ta' qaddisin li fihom it-tfal kienu jsibu l-għaxxa tagħhom fil-logħob bil-knejjes. Dari ma kellniex il-kompjuters jew il-logħob li ssib illum. Missierna kien bil-paċenzja kollha jibnielna altar ta' l-injam u jiżboghħulna bħall-irham u ahna konna nfaddlu s-sittiet u s-soldi biex meta nkunu gemmajna biżżejjed immorru nixtru xi gandler taċ-ċomb, jew wiehed mill-appostli, jew fjurett, biex inzejnu l-altar. Kien hawn, bħalma fuq kolloxx għad hawn illum, min jarma knisja shiħa, u erhielna nimpikaw ma' xulxin ta' min kienet l-isbah.

Il-kamra tal-ħlas

Fil-kamra ta' ġewwa nett insibu sett maskli tal-bronz li kienu jintużaw biex jisparawhom fi żmien il-festi. Kienu jitfghu fihom miżura ta' porvli li jkun imwahhal ma' biċċa niċċa, fuq il-porvli kienu jippressaw iċ-ċana li kienu jakkwistaw minghand xi mastrudaxxa, imbagħad, kienu jisparawhom wara xulxin minn fuq xi sur jew bejt. Kull ma kont tisma' kien il-hoss. Imma l-użu originali ta' dawn il-maskli kien ta' skrataċ għall-kanuni biex flok ma joqogħdu jimlewhom minn quddiem kien ikun hemm fetha fuq in-naha ta' wara tal-kanun li fiha jillokkja l-iskartoċċ u hekk jithaffef il-proċess ta' l-ikkargar tal-kanun. Insibu wkoll diversi tazzi kuluriti li kienu jiddendlu mal-faċċati tal-knejjes fi żmien il-festi

biex dawn jiddawlu. Immaġinaw iż-żmien li kien jittiehed biex jiddendlu, jintlew biż-żejt u jinxteghlu. Min jaf kemm-il darba x'hin dak li kien jiehu hsieb jasal biex jixgħel l-ahhar tazza kien jinhtieglu jerga' jibda mill-bidu! F'vetrina żghira hemm, fost affarijiet ohra, għażziela li ghadha sal-lum tiddendel wara l-bieb ta' barra biex thares lil dik id-dar mis-sajjetti u mill-ħsara li jgħib miegħu l-maltemp. Din l-għażziela tkun magħmula mill-għaġina u tkun forma ta' *Nome di Maria*. Din l-istess kamra kienet tintuża biex fiha n-nisa kienu jwelldu t-tfal. Filfatt fiha anki l-armarju fejn kienu jahbu l-lożor u l-biċċiet li kienu jintużaw waqt il-hlas.

Mill-kamra ta' qabel b'erba' targiet wiehed jitlea f'kamra ohra żghira li hija arjuża hafna u fiha nsibu pjaneti tas-sacerdoti, żewġt ihwat ta' l-ilma mbieriek kif ukoll skultura medjevali ta' San Pietru u San Pawl.

Figurini

Il-kamra li jmiss fiha xogħol bit-tafal u hawn wiehed jammira l-istatwetti delikati li jirraprezentaw karattri maltin u għawdxin li ta' spiss wiehed kien jiltaqa' magħhom lejn l-ewwel nofs tas-seklu għoxrin u anki lejn il-bidu tat-tieni nofs. Ta' min jistudjahom u jiflihom sewwa u dawk li llum qabzu nofs is-seklu malajr jibdwew jiftakru f'Ċikku u f'Peppi u f'Kalang u x'kien imlaqqam u x'kien jagħmel u xi stramberiji jew hlewwa kellu. Imbagħad hemm dak il-grupp helu tal-bejjiegh tal-ħalib bil-moghża u tfajla ruxxana mimlija mħabba tipprova tiġbed l-attenzjoni tal-guvni li qed ibegħlha l-ħalib, billi turih li ma kienx imlielha l-bieqja kemm suppost għall-flus li kienet tatu. B'ċertu nostalgija niftakar meta wara nofsinhar, għall-ħabta tas-siegha u nofs, kien jasal Ġanni bil-merhla tal-mogħoż u b'dik l-għajta tiegħu li ma tweggaghx il-widnejn kien jgħajjat '*Halib.. hawn tal-ħalib*' u bosta kienu dawk in-nisa speċjalment, li kienu johorġu jistennewh biex jixtru tazza jew tnejn ħalib. Mhux l-ewwel darba li kienu jtuh lil uliedhom biex jixorbuh hekk bir-raqhwa shun shun,



minn sider il-moghża. L-artist li sawwar dawn l-istatwetti tant dettaljati m'huwiex magħruf. F'vetrina ohra naraw ix-xogħol ta' l-ahhar fuhhari li kien hawn fir-Rabat, Carmelo Sacco, li kien joqgħod wara San Franġisk.

Sajd

Minn hawn wiehed jibqa' diehel fil-kamra mimlija daqs bajda bl-ghodda tas-sajjieda. Mas-saqaf hemm imdendla nases ta' kull daqs u forma li fihom kienu jinqabdu vopi, arznell, ċawl u hafna kwalitajiet ohra ta' hut. Insibu konzijiet u xbieki u qasab tas-sajd. Kienet tkun l-għaxxa tiegħi, filgħodu kmieni ma' sbieh il-jum, nerhilha lejn il-menqa ta' Marsalforn u hemm mixhutin fl-art kont tara diversi sajjiada bieżla jsewwu x-xbieki jew in-nases. Għadni nxomm ir-riha tal-baħar li kienet toħroġ mix-xbieki u n-nases. F'armarju fil-hajt insibu qawwara li kienet titpoġġa fuq ir-ras biex jitqieghed fuqha l-kannestru tal-hut meta s-sajjiad kien idur ibiġh il-qabda tiegħu. Hemm ukoll numru tal-liċenzja tal-bejjiegh li kien obbligat li jorbot ma' idu flimkien ma' tipi ta' wżin.

Faldrappa


Tliet targiet iwasslu għall-kamra li jmiss li fiha nsibu tliet kwadri mdenlin mal-hitan li jirraprezentaw wiehed sinjur Malti, l-iehor sinjura Maltija u ieħor l-anġlu kustodju. Hemm għall-wiri ukoll bankun u żewġ kassetti u vetrina kbira li fiha faldrappa ta' fuq id-dahar ta' žiemel kif ukoll il-gakketta ta' kavallier. Id-drapp ta' dawn huwa bellus u ddekorat bl-antaċċoli.

Il-kamra tal-ħasil

Minn hawn wiehed jidhol fil-kamra li jmiss u fiha hemm vetrina li qed turi għonnella, libsa ta' ċerta kwalita' kif ukoll l-ilbies ta' Ċikku l-Poplu. Mhux magħruf meta l-għonnella dahlet f'Malta, imma li nafu hu li damet tintuża għal mijiet ta' snin. Insibuha msemmija f'bandi tal-Gran Mastri ta' Malta kif ukoll f'kitbiet li hallev vjaġġaturi li żaru l-Gzejjer tagħna fl-imghoddi. Fil-bidu tas-seklu għoxrin ma kontx tara mara li ma kellhiex l-għonnella tagħha. Hekk kif tifla ssir xebba kienet tinghata għonnella u kienet tibqa' tilbisha tul hajjitha kollha. Minhabba l-fatt li l-għonnella kienet tintlibes min-nisa kollha Maltin kien hawn hafna hajjata li kellhom xogħol tajjeb billi kienu jfasslu u jħitu l-għonienel.

Fiż-żmien li kienet tintuża din id-dar din il-kamra kienet tintuża bhala l-kamra tal-ħasil. Fil-fatt fiha nsibu toqba li fiha kien jintrema l-ilma mahmuġ ta' wara l-hasla kif ukoll fetha fil-hajt dobblu li din tinfed għas-sular t'isfel fejn hemm bir li minnu kienu jtellgħu l-ilma għall-ħasil kemm tal-hwejjeg u kemm għall-użu personali tagħhom.

Dghajsa tal-pass



Minn hawn wiehed johroġ f'setah iehor u jinzel tarag li jwassal fi kmajra f'nofs it-tarag. Mal-hajt hemm vetrina li fiha xi qwieleb għall-gobon, oġġetti tal-hgieg u kaxxetti ckejkni li fihom kienu jpoġġu n-niskata u hwejjeg ohra. Minbarra l-inhasi li hemm għall-wiri f'din il-kamra nsibu mudell tajjeb hafna ta' dghajsa t'Għawdex jew id-dghajsa tal-latini, ghax kienu juzaw il-qlugh biex isalpaw. Dawn id-dghajjes kienu jpassu bejn il-Port tal-Imgarr u l-Port il-Kbir fejn kienu jiehdu jew igibu l-merkanzija.

L-ahhar sular

Hawnhekk wasalna fl-ahhar parti ta' dan il-muzew tal-folklor u fil-parti t'isfel insibu għall-wiri kollezzjoni ta' mfietaħ u serraturi li wiehed kien isib ma' bibien ta' djar antiki. Illum għadek issib xi bieb ta' xi remissa mwarrba li għadu jinqafel b'dan il-mod. Hemm ukoll tipi diversi ta' hdejjed tal-moghdija. Dawn kienu jissahnu fuq xi kuċiniera ta' tlett iftejjel u min jghaddi l-hwejjeg kien ikollu wahda f'idu biex juzaha u ohra

tishon fuq in-nar. Kienu joqogħdu attenti li jimshuha tajjeb fuq biċċa ċaruta hazina qabel ma jibdeu juzawha li ma tmurx tgermdilhom il-hwejjeg, l-aktar dawk bojod. Wahda mill-hdejjed kienet tishon billi kienu jpoġġu l-gamar tal-faham fiha.

F'din il-parti naraw ukoll magna ta' l-injam li kienet tintuza biex tifred il-basal jew patata ta' kobor differenti. Din fiha hafna toqob ta' daqs differenti u meta l-prodott jintefa' fiha, il-mekkanizmu tal-magna jressqu lejn dawn it-toqob u dawk li jghaddu jigu miġbura separatament skond il-kobor tagħhom fi qfief.

Il-kantina ta' l-inbid

L-ahhar kamra ta' dan il-muzew hija ddedikata għall-ghasir tal-inbid. Fiha nsibu l-btieti, stringitur u mastalla. Il-mastalla kienet tintuza biex fiha jittfghu l-gheneb, imbagħad xi zaġħzugh kien ixammar il-qliezi tal-qalziet, jahsel saqajh u jintefa jishaq l-gheneb fiha. Wara li kienu jigbdu s-sugu ta' l-gheneb kienu jstringu l-fosdoq li jibqa' bl-istringitur. Imbagħad jferrghuh gol-btieti biex jiffermenta u johloq dik il-qatra nbid, l-ghaxqa ta' kull min għandu għal qalbu s-sabih tal-hajja. Ovvjament hemm hafna aktar xogħol marbut mas-sengħa ta' l-ghasir ta' l-gheneb, imma dak inhallih għall-esperti. Jien nixrob xi belgħa tajba li tkemmex ix-xofftejn biss naf!

Hekk ġejna fi tmiem il-mawra tagħna f'dan il-Muzew tal-Folklor.